

பிரஸார் பாரதி
அகில இந்திய வானொலி, சென்னை- 4
TUESDAY **12.40 PM**
ஆகாஷ்வாணி
தலைப்புச் செய்திகள்

24 09 2024

1. மத்திய அரசின் செயல்பாடுகளில் வெளிப்படைத்தன்மையை உறுதிபடுத்துவதில் தலைமை கணக்கு தணிக்கை கட்டுப்பாட்டாளர் அலுவலகம் முக்கிய பங்காற்றுவதாக குடியரசுத் தலைவர் திருமதி திரௌபதி முர்மு தெரிவித்துள்ளார்.
2. மத்திய நிதியமைச்சர் திருமதி நிர்மலா சீதாராமன், உஸ்பெகிஸ்தானில் நடைபெறும் ஆசிய கட்டமைப்பு முதலீட்டு வங்கியின் வருடாந்திர கூட்டத்தில் பங்கேற்க சென்றுள்ளார்.
3. ஜார்கண்ட் சட்டப்பேரவைத் தேர்தல் ஏற்பாடுகள் குறித்து தலைமை தேர்தல் ஆணையர் திரு ராஜீவ் குமார், மாவட்ட ஆட்சியர்கள் மற்றும் காவல்துறை அதிகாரிகளுடன் இன்று ஆலோசனை மேற்கொள்கிறார்.
4. ஜப்பானில் இன்று ஐந்து புள்ளி ஒன்பது ரிக்டர் அளவிற்கு நிலநடுக்கம் ஏற்பட்டது.
5. இத்தாலியில் நடைபெற்ற உலக ஸ்கேட்டிங் போட்டியில் இந்திய மகளிர் அணி வெண்கலப்பதக்கம் வென்றது.

--- இனி விரிவான செய்திகள் ---

<<<<<<<>>>>>>

அரசின் செயல்பாடுகளில் நிதிச் செலவினங்களை கணக்கிடும் தலைமை கணக்கு தணிக்கை கட்டுப்பாட்டாளர் அலுவலகம் வெளிப்படைத்தன்மையை உறுதி செய்து வருவதாக குடியரசுத் தலைவர் திருமதி திரௌபதி முர்மு கூறியுள்ளார்.

புதுதில்லியில் இன்று, ஆசிய நாடுகளின் தலைமை கணக்கு தணிக்கை கட்டுப்பாட்டாளர் அமைப்புகளின் 16-ஆவது ஆண்டுக்கூட்டத்தை தொடங்கிவைத்து உரையாற்றினார்.

அப்போது பேசிய அவர், உறுதியான நடவடிக்கைகளை குறிப்பிட்ட ஒழுங்கு தவறாமல், கடமை தவறாமல் அரசு செயல்பட்டு வருவதாக கூறினார்.

நாட்டின் வளர்ச்சிக்கு தேவையான செயல்பாடுகளில் ஈடுபட்டுள்ள மத்திய அரசு பொது நிதியை கையாளுவதில் வெளிப்படைத்தன்மையை எப்போதும் வலியுறுத்தி வருவதாக தெரிவித்தார்.

இந்தியாவின் பழமையான கணக்கு முறைகள் தொடர்ந்து பின்பற்றப்படுவதாக குறிப்பிட்ட குடியரசுத் தலைவர், மரபுவழி சார்ந்த நன்னெறியை எப்போதும் தவறாமல் கடைபிடித்து வருவதாக கூறினார்.

இன்று தொடங்கிய இந்த நான்கு நாள் மாநாட்டில் ஆசிய நாடுகளில் உள்ள தலைமை கணக்கு தணிக்கை கட்டுப்பாட்டு அலுவலர்கள் கலந்துகொண்டுள்ளனர்.

42 நாடுகளை சேர்ந்த 400 பிரதிநிதிகள் இந்த மாநாட்டில் கலந்துகொண்டுள்ளதாக எமது செய்தியாளர் கூறுகிறார்.

<<<<<<>>>>>>

மத்திய நிதியமைச்சர் திருமதி நிர்மலா சீதாராமன் 5 நாள் பயணமாக இன்று உஸ்பெகிஸ்தானின் தாஷ்கண்ட் சென்றடைந்தார்.

சாமர்கண்டில் நாளை மற்றும் நாளை மறுநாள் நடைபெறும் ஆசிய கட்டமைப்பு முதலீட்டு வங்கியின் ஒன்பதாவது வருடாந்திர கூட்டத்தில் அவர் பங்கேற்கிறார்.

இக்கூட்டத்தில் அதில் அங்கம் வகிக்கும் நாடுகளை சேர்ந்த பிரதிநிதிகள் கலந்துகொள்கின்றனர்.

இந்த பயணத்தின்போது, இந்தியா - உஸ்பெகிஸ்தான் இடையிலான இருதரப்பு முதலீட்டு ஒப்பந்தங்களில் அவர் கையெழுத்திடவுள்ளார்.

மேலும், உஸ்பெகிஸ்தான், கத்தார், சீனா, நாடுகளின் நிதியமைச்சர்களையும், ஆசிய கட்டமைப்பு முதலீட்டு வங்கியின் தலைவரையும் திருமதி நிர்மலா சீதாராமன் சந்திக்க உள்ளார்.

மேலும், உஸ்பெகிஸ்தான் அதிபர் **Shavkat Mirziyoyev**-வை நிதியமைச்சர் சந்திப்பார் என்று எதிர்பார்க்கப்படுவதாக எமது செய்தியாளர் தெரிவிக்கிறார்.

<<<<<<>>>>>>

மத்திய உள்துறை அமைச்சர் திரு அமித் ஷா இரண்டு நாள் பயணமாக இன்று மகாராஷ்ட்ரா செல்கிறார்.

இந்த பயணத்தின்போது மகாராஷ்ட்ராவில் விரைவில் நடைபெறவுள்ள சட்டப்பேரவை தேர்தல் நடவடிக்கைகள் தொடர்பாக பிஜேபி-யினருடன் அவர் கலந்துரையாட இருப்பதாக எமது செய்தியாளர் தெரிவிக்கிறார்.

<<<<<<>>>>>>

ரயில்வேத்துறை அமைச்சர் திரு அஷ்வினி வைஷ்ணவ், இன்று ராஜஸ்தானில், ரயில்வே செயல்பாடுகள் குறித்து ஆய்வு மேற்கொள்கிறார்.

Sawai Madhopur-ல் இருந்து சமர்கஞ்ச் மண்டி வரை ரயிலில் பயணம் மேற்கொண்டு கவாச் எனும் ரயில்வேத்தட பாதுகாப்பு அமைப்பு குறித்து ஆய்வு மேற்கொள்ளவிருக்கிறார்.

இந்த வழித்தடத்தில் கவாச் அமைப்பு முதல் முறையாக பொருத்தப்பட்டுள்ளது என்றும், மிக குறுகிய காலத்தில் இப்பணி நிறைவடைந்துள்ளது என்றும் எமது செய்தியாளர் தெரிவிக்கிறார்.

உள்நாட்டிலேயே தயாரிக்கப்பட்ட கவாச் மூலமாக, ரயில் விபத்துகளை முன்கூட்டியே கண்டறிந்து தடுக்க முடியும் என்றும், குளிர் காலங்களில் கூட இதன் சமிக்ஞைகளை பயன்டுத்தி ரயிலை இயக்க முடியும் என்றும் அவர் மேலும் தெரிவிக்கிறார்.

இந்த நிகழ்ச்சியைத் தொடர்ந்து ஜெய்பூரில் அம்மாவட்ட பிஜேபி-யினருடன் திரு அஷ்வினி வைஷ்ணவ ஆலோசனை மேற்கொள்கிறார்.

<<<<<<>>>>>>

ஜம்மு-கஷ்மீர் சட்டப்பேரவைக்கு இரண்டாம் கட்டமாக 26 தொகுதிகளில் நாளை வாக்குப்பதிவு நடைபெற உள்ளது.

இதற்கான ஏற்பாடுகள் முழுவீச்சில் மேற்கொள்ளப்பட்டுள்ளதாக தேர்தல் ஆணையம் தெரிவித்துள்ளது.

‘Reasi, Rajouri, Poonch, Srinagar, Budgam, Ganderbal, மாவட்டங்களில் நடைபெறும் இத்தேர்தலில், 25
லட்சத்து 78 ஆயிரம் வாக்காளர்கள் வாக்களிக்க தகுதி பெற்றுள்ளனர்.

இத்தேர்தலில் 239 வேட்பாளர்கள் களத்தில் உள்ளனர்.

தேர்தல் பிரச்சாரம் நேற்று மாலைபுடன் நிறைவடைந்த நிலையில், தேர்தலை அமைதியாக நடத்தும் நோக்கில், பாதுகாப்புப்பணியில் காவல்துறையினர் மற்றும் பாதுகாப்புப்படையினர் ஈடுபடுத்தப்பட்டுள்ளனர்.

இந்நிலையில், மூன்றாவது மற்றும் இறுதிக்கூட்ட தேர்தல் அக்டோபர் ஒன்றாம் தேதி நடைபெற உள்ளது.

இதனையொட்டி அத்தொகுதிகளில் அரசியல் கட்சியினர் பிரச்சாரம் மேற்கொண்டு வருகின்றனர்.

மத்திய நெடுஞ்சாலைத்துறை அமைச்சர் திரு நிதின்சுட்கரி இன்று பசோலி, செனானி மற்றும் விஜய்பூர் தொகுதிகளில் பிரச்சாரம் மேற்கொள்ள இருப்பதாக எமது செய்தியாளர் தெரிவிக்கிறார்.

வாக்கு எண்ணிக்கை அடுத்த மாதம் 8ஆம் தேதி நடைபெறும்.

<<<<<<>>>>>>

ஜப்பானில் இன்று காலை ஐந்து புள்ளி ஒன்பது ரிக்டர் அளவிற்கு நிலநடுக்கம் ஏற்பட்டது.

இதையடுத்து, சிறிய அளவு சுனாமி தாக்கியது.

இன்று காலை அசிஜோ தீவில் இருந்து 180 கிலோமீட்டர் வடக்கே சுனாமி ஏற்பட்டதாக தகவல்கள் கூறுகின்றன.

இந்த சுனாமியால் யாருக்கும் பாதிப்பு ஏற்படவில்லை என்று அந்நாட்டின் காவல்துறை தெரிவித்துள்ளது.

<<<<<<>>>>>>

ஜன்கண்ட் மாநிலத்தில் தலைமை தேர்தல் ஆணையர் திரு ராஜீவ்குமார் சட்டப்பேரவைத் தேர்தல் ஏற்பாடுகள் குறித்த ஆய்வுக்கூட்டத்தில் இன்று பங்கேற்கிறார்.

இக்கூட்டத்தில், அனைத்து காவல்துறை உயரதிகாரிகள் மற்றும் மாவட்ட தேர்தல் அலுவலர்கள் கலந்துகொள்கின்றனர்.

முன்னதாக, நேற்று செய்தியாளர்களை சந்தித்த திரு ராஜீவ்குமார் மற்றும் தேர்தல் ஆணையர்கள் திரு ஞானேஷ்குமார், திரு சக்பீர் சிவ் சாந்து ஆகியோர் அம்மாநிலத்தில் அமைதியான முறையில் தேர்தல் நடத்தப்படுவதை, மத்திய – மாநில அமலாக்கத்துறையினர் உறுதிபடுத்த வேண்டும் என்று கேட்டுக்கொண்டனர்.

<<<<<<>>>>>>

இந்த ஆண்டு ஜூலை மாதத்தில் ஊழியர் வருங்கால வைப்பு நிதி நிறுவனத்தில் மிக அதிக அளவாக 20 லட்சம் பேர் உறுப்பினர்களாக இணைந்திருப்பதாக மத்திய அரசு தெரிவித்துள்ளது.

இது கூடந்த ஆண்டு இதே மாதத்தில் இணைந்தவர்களின் எண்ணிக்கையை விட இரண்டு புள்ளி நான்கு மூன்று சதவீதம் அதிகமாகும் என்று மத்திய தொழிலாளர் நலத்துறை அமைச்சர் திரு. மன்சூக் மாண்டவியா தெரிவித்தார்.

<<<<<<>>>>>>

மத்திய வேளாண்துறை அமைச்சர் திரு சிவ்ராஜ் சிவ் செளகான், புதுதில்லியில் விவசாய சங்கங்களின் பிரதிநிதிகளுடன் இன்று கலந்துரையாடினார்.

சுமார் 50 சங்கங்களை சேர்ந்த பிரதிநிதிகள் இந்த கூட்டத்தில் கலந்துகொண்டனர்.

இந்திய பொருளாதாரத்தில் முக்கிய பங்கு வகிக்கும் வேளாண்துறையில் ஏற்பட்டுள்ள பிரச்சினைகள் குறித்து திரு செளகான் பிரதிநிதிகளிடம் கேட்டறிந்தார்.

பயிர் காப்பீடு மற்றும் விலை நிர்ணயம் குறித்து கருத்துக்களை கேட்டறிந்ததாகவும், சில பரிந்துரைகளை அவர் எடுத்துரைத்ததாகவும் எமது செய்தியாளர் தெரிவிக்கிறார்.

<<<<<<>>>>>>

பிரதமராக திரு நரேந்திர மோடி தொடர்ந்து மூன்றாவது முறையாக பதவியேற்ற முதல் 100 நாட்களில் நிறைவேற்றப்பட்ட திட்டங்கள் குறித்த சிறப்பு நேர்காணல் நிகழ்ச்சிக்கு, சென்னை அகில இந்திய வானொலியின் மாநில செய்திப்பிரிவு ஏற்பாடு செய்துள்ளது.

அரசியல் விமர்சகர் திரு ரவிச்சந்திரன், ஊடகவியலாளர் சியாமளா பங்கேற்கும் இந்த நிகழ்ச்சியின் முதல் பகுதி இன்றிரவு மணி 9.15-க்கு ஒருங்கிணைந்த அலைவரிசையில் ஒலிபரப்பாகிறது.

மாநிலத்தில் உள்ள அனைத்து வானொலி நிலையங்களும் இதனை அஞ்சல் செய்யும்

<<<<<<<>>>>>>

பிரதமர் திரு நரேந்திர மோடி, தமது அமெரிக்க பயணத்தை முடித்துக்கொண்டு இன்று புதுதில்லி புறப்பட்டார்.

ஆறாவது குவாட் தலைவர்கள் உச்சிமாநாட்டில் பங்கேற்ற பிரதமர், ஐ நா பொதுச்சபையில் நடைபெற்ற உச்சிமாநாட்டிலும் கலந்துகொண்டார்.

பின்னர் அமெரிக்கவாழ் இந்தியர்களின் கூட்டத்திலும் பிரதமர் கலந்துகொண்டு உரையாற்றினார்.

<<<<<<<>>>>>>

கர்நாடகாவின் கடலோர பகுதிகள், கொங்கன் மற்றும் கோவாவில் சில இடங்களில் அதிகமழை பெய்யக்கூடும் என்று வானிலை ஆய்வு மையம் தெரிவித்துள்ளது.

மேலும், கேரளா, கடலோர ஆந்திரா, ராயலசீமா, தெலங்காணா, குஜராத், ஒடிஷா உள்ளிட்ட நாட்டின் வடமாநிலங்களின் சில இடங்களிலும் அதிகமழைக்கு வாய்ப்பிருப்பதாக வானிலை ஆய்வு மையம் எச்சரித்துள்ளது.

<<<<<<<>>>>>>

விளையாட்டுச் செய்திகள்

இத்தாலியில் நடைபெற்ற உலக ஸ்கேட்டிங் போட்டியில் இந்திய மகளிர் அணி வெண்கலப்பதக்கம் வென்றது.

ரோலர் டெர்பி ஸ்கேட்டிங் போட்டியில், இந்திய மகளிர் அணி, சீனாவை 127 – 39 என்ற புள்ளிக்கணக்கில் வென்று இந்த பதக்கத்தை கைப்பற்றியது.

ஆடவர் பிரிவில் இந்திய அணி சீனாவிடம் தோல்வியடைந்தது.

Hangzhou ஓபன் டென்னிஸ் போட்டியின் ஆடவர் இரட்டையர் பிரிவு இறுதியாட்டத்தில் இன்று, இந்தியாவின் ஜீவன் நெடுஞ்செழியன் - விஜய் சுந்தர் பிரசாந்த் இணை, ஜெர்மனியின் **Frاندzen - Jebens** இணையை எதிர்கொள்கிறது.

இப்போட்டி பிற்பகல் 2 மணிக்கு தொடங்குகிறது.

<<<<<<<>>>>>>